

قانون ضرورت: اسلامی اور مغربی نظریات کا تعارف اور مقارنہ

Law of Necessity: Introduction and Comparative Study of Islamic and Western Thoughts



Scan for Online Version

Mujeeb-ur-Rahman

PhD Research Scholar,
 Govt. College University, Faisalabad, Pakistan

Abstract

Mankind among the other creatures is a superior creation of Allah. Though he has been gifted and empowered with strength and logic, yet at times he becomes vulnerable or unfortified during his life span. To handle and manage such weak events and moments of life, Allah has laid down a law of necessity upon him. Since Islam is the religion of ease, comfort and compassion in all matters, therefore on the one hand it provides the regular course of system for the usual and routine matters, while on the other hand it promulgates the law of necessity for unusual and extra ordinary matters. The Western legal system also recognizes such concept of law, but as compared to Islamic concept of law of necessity it does not cover all the aspects of human vulnerability. This paper puts forth a discourse that how this exceptional segment of law can be applied and what is the difference between the Islamic concept of law of necessity and that of which the western legal system has.

Keywords: dharoorat, ḥajat, law of necessity,

تمہید:

قرآن کریم نے شریعت محمدی کی تکمیل کا اعلان حجۃ الوداع کے موقع پر فرمایا۔ نبی کریم صلی اللہ علیہ وسلم نے اس کو "الحنفیۃ السمحۃ" (سیدھا اور آسان مذہب) قرار دیا۔ اس کے مکمل اور جامع ہونے کی دوسری وجوہات میں سے ایک یہ بھی ہے کہ اس میں انسانیت کی مجبوری کے پہلو کو مد نظر رکھا گیا ہے۔ انسانی ضروریات کا لحاظ رکھنا شریعت محمدی کے ان امتیازی اوصاف میں سے ہے، جنہوں نے اس کو ابدیت فراہم کی ہے۔ مغربی قانون میں بھی انسانی ضروریات کا لحاظ رکھا جاتا ہے۔ مختلف عدالتی فیصلوں میں اس کے شواہد موجود ہیں۔ اس مقالہ میں انسانی ضروریات کے لحاظ رکھنے میں اسلام اور مغرب کے نقطہ ہائے نظر کو پیش کیا گیا ہے۔ مغربی قانون میں اس کے لئے "law of necessity" کا لفظ مستعمل ہے۔ مقالہ نگار نے اسلام کے تصور ضرورت کے لئے بھی "قانون ضرورت" کی اصطلاح استعمال کی ہے۔ اسلامی تصور ضرورت کی وضاحت کے لئے یہ اصطلاح شاید اس سے قبل استعمال نہیں ہوئی۔ فقہی ذخیرے میں اس کے لئے عموماً "قاعدہ" کی اصطلاح استعمال کی جاتی ہے۔ عربی زبان میں دکتور وہبہ الزحیلی نے "نظریۃ الضرورة الشرعیۃ" اور اردو زبان میں ڈاکٹر عبدالملک عرفانی نے "اسلامی نظریہ ضرورت" کی اصطلاح استعمال کی ہے۔ اگرچہ قانون اصطلاحی طور پر لزوم کے لئے ہوتا ہے۔ لیکن بعض استثنائی صورتوں کو بھی جدید اصطلاحات

قانون ضرورت: اسلامی اور مغربی نظریات کا تعارف اور مقارنہ

کی رو سے قانون کا نام دیا جاتا ہے۔ اس لئے مقالہ نگار نے قانون ضرورت کی اصطلاح کو ترجیح دی ہے۔ فقہاء نے اسلام کے تیسری مزاج کے پیش نظر مختلف اصول ذکر فرمائے ہیں۔ رفع الضرر کے جامع اصول کے تحت ضرورت و حاجت کے مختلف قواعد بیان کئے جاتے ہیں۔ رفع الحرج، عموم بلوی اور اکراہ کے اصول بھی قانون ضرورت کا حصہ ہیں۔ مفہوم کی وسعت کی وجہ سے ضرورت اور حاجت کے اصولوں کو کافی شہرت ملی ہے۔ گویا ضرورت اور حاجت اسلام کے یسرو تخفیف اور قلت تکلیف کے نمائندہ اصول ہیں۔ اس لئے اس مقالہ میں اسلام کے قانون ضرورت کے تحت ضرورت اور حاجت کے دو اصولوں کی وضاحت کی گئی ہے۔

وجی الہی سے ماخوذ ہونے کی وجہ سے اسلام کا تصور ضرورت زیادہ جامع ہے۔ حالات کی سنگینی کو دیکھتے ہوئے ضرورت یا حاجت کے استثنائی قوانین سے استفادہ کیا جاسکتا ہے۔ مغربی قانون میں قانون ضرورت کا وجود ہے۔ لیکن اسلامی قانون ضرورت کی طرح جامع نہیں ہے۔ اردو زبان میں مغربی قانون ضرورت کی وضاحت پر تسلی بخش کام نہیں ہوا۔ "شریعت اسلامی اور وضعی قانون میں ضرورت کا مفہوم اور اس کا دائرہ کار" کے نام سے ڈاکٹر زینب امین کا مقالہ ہزارہ اسلامیکس میں جولائی 2012ء میں شائع ہوا لیکن وضعی قانون کے حوالے سے اس میں ڈاکٹر عبدالملک عرفانی کی کتاب "اسلامی نظریہ ضرورت" پر کوئی اضافہ نہیں کیا گیا۔ زیر نظر مقالہ میں اسلامی اور مغربی قوانین ضرورت کی تفصیلات بیان کرنے کے ساتھ دونوں کا تقابل کیا گیا ہے تاکہ قاری کے سامنے دونوں تصورات کا فرق واضح ہو جائے۔

اسلام کا قانون ضرورت:

اللہ رب العزت نے انسانوں کو باعتبار قویٰ مختلف پیدا فرمایا ہے۔ کمزور و ضعیف پر مشتمل انسانیت کے لئے اسلام ہی واحد راہ نجات ہے۔ دین فطرت ہونے کے ناطے اسلام نے بندوں کے مفادات و مصالح اور ضروریات کی کامل رعایت رکھی ہے۔ مزاج شریعت ہے کہ کسی شخص کو طاقت سے بڑھ کر مکلف نہیں کیا جاسکتا، یہ امر بھی طے شدہ ہے کہ انسان فطرتی طور پر کمزور واقع ہوا ہے۔ اس کی جملہ ضروریات سے واقف اس کے خالق نے انسان کی اس کمزوری کو بطور خاص مد نظر رکھا، چنانچہ شریعت اسلامی کا مزاج ہی بسور والا بنا دیا گیا ہے۔

ارشاد باری تعالیٰ ہے:

"وَمَا جَعَلَ عَلَيْكُمْ فِي الدِّينِ مِنْ حَرَجٍ"¹

"اور تم پر دین کے معاملے میں کوئی تنگی نہیں رکھی"

ذیل میں نبی کریم صلی اللہ علیہ وسلم کے چند فرامین نقل کئے جاتے ہیں:

1- دین بہت آسان ہے۔²

2- اللہ تعالیٰ کے نزدیک سب سے زیادہ محبوب وہ دین ہے جو سچا اور سیدھا ہے۔³

3- رسول اللہ (صلی اللہ علیہ وسلم) کو دو کاموں میں اختیار دیا جاتا تو آپ (صلی اللہ علیہ وسلم) ان میں سے آسان کام کو

اختیار فرما لیتے اگر وہ گناہ نہ ہوتا۔⁴

شارع علیہ السلام کو احکام میں تخفیف کا کس قدر اہتمام تھا، اس حدیث سے اس کا اندازہ لگایا جاسکتا ہے:

4- اگر میں اپنی امت کیلئے شاق نہ جانتا، تو انہیں ہر نماز کے وقت مسواک کا حکم دیتا۔⁵

نبی کریم صلی اللہ علیہ وسلم نے حضرت معاذ اور ابو موسیٰ اشعری کو یمن بھیجتے وقت نرمی اختیار کرنے کی نصیحت فرمائی۔
5- رسول اللہ (صلی اللہ علیہ وآلہ وسلم) نے ابو موسیٰ اور معاذ رضی اللہ عنہم کو یمن کی طرف بھیجتے ہوئے فرمایا نرمی

کرنا سختی نہ کرنا۔⁶

اس امتیازی یسر و تخفیف کی حکمت بظاہر یہ لگتی ہے کہ یہ دین ابد تک رہے گا اور ہر قسم کے لوگ اس کے مخاطب ہیں۔ اگر اس میں ناقابل برداشت مشکلات کا وجود ہوتا تو ممکن ہے کسی کو اس کے ناقابل عمل ہونے کی شکایت کا موقع مل جاتا لیکن تخفیف پیدا کر کے گویا اللہ نے فرار کے تمام راستے مسدود فرمادیئے اور اس تخفیف کا دائرہ کار صرف عبادت تک ہی محدود نہیں رکھا بلکہ ہر شعبہ زندگی میں اس کو بروئے کار لانے کے مواقع پیدا فرمائے۔

قانون ضرورت اسی یسر و تخفیف پر مشتمل ہے۔ بعض اوقات انسان کسی ایسی مشکل میں گرفتار ہوتا ہے جس سے نکلنے کے لئے کوئی غیر شرعی کام کرنا اس کی مجبوری ہوتی ہے اگر اس وقت وہ غیر شرعی کام نہ کرے تو اس کی جان، دین، مال، عقل یا نسل کو خطرات درپیش ہوتے ہیں۔ ایسی صورت حال میں غیر شرعی کام کرنے کی گنجائش دینا قانون ضرورت کہلاتا ہے جس کی اپنی تفصیلات اور شرائط ہیں۔

مختلف حالات میں قانون ضرورت کا سہارا لینے کی گنجائش ہوتی ہے۔ ان میں اضطراب، اکراہ، ضرر، مشقت، عموم بلوی اور حرج شامل ہیں۔ یہ تمام امور قانون ضرورت کے مختلف اجزاء ہیں۔ ضرورت اور حاجت اصطلاحی طور پر "قاعدہ رفع الضرر" کے تحت مندرج ہوتے ہیں۔ لیکن دور حاضر میں ان دونوں اصطلاحات کو کافی شہرت حاصل ہے۔ کسی بھی مشکل حالت میں گرفتار انسان کو انہی دونوں اصطلاحات کے تناظر میں دیکھا جاتا ہے۔ امام غزالی نے مقاصد شریعت کے جو تین مراتب بیان کئے وہ بھی ضروریات، حاجیات اور تحسینیات پر مشتمل ہیں۔ تحسینیات ہماری بحث سے خارج ہیں جبکہ ضروریات اور حاجیات کی مختصر وضاحت ذیل میں کی جاتی ہے۔

ضرورت کی لغوی تعریف:

ازروئے لغت ضرورت کا مادہ "ضر" ہے۔ یہ لفظ ضاد کے زبر اور پیش دونوں طرح پڑھا جاتا ہے، بعض اہل لغت نے ان دونوں میں کوئی فرق نہیں کیا، جبکہ بعض کا خیال ہے کہ پیش کے ساتھ اسم ہے اور زبر کے ساتھ مصدر۔ یہ لفظ نفع کی ضد ہے، اور نقصان، تنگی اور سختی کے معنی میں استعمال ہوتا ہے۔ اس مادہ سے نکلنے والے تمام الفاظ میں یہ مفہوم پایا جاتا ہے۔⁷

ضرورت کی اصطلاحی تعریف:

ضرورت فقہاء و اصولیین کے ہاں مشقت اور تنگی کے لیے بطور اصطلاح استعمال ہوتی ہے۔ تاہم مشقت کے درجات کے اعتبار سے تعبیرات مختلف ہیں۔ تتبع عبارات کے نتیجے میں دو طرح کے نقطہ ہائے نظر کی طرف اشارہ ملتا ہے۔

۱- حفظ نفس کے راستے میں ایسی رکاوٹ کا پیش آنا، جس کو ہٹائے بغیر حصول مقصود ممکن نہ ہو، ضرورت ہے۔

اس تعریف کے مطابق ضرورت سے مراد نفس کو لاحق حرج شدید ہے۔ اس کا تعلق صرف حفظ نفس سے ہے گویا

ضرورت سے یہاں مراد وہی کیفیت ہے جس کو قرآن کریم میں "اضطرار"⁸ سے تعبیر کیا گیا ہے۔

علامہ ابن ہمام اور امام سیوطی سے یہی تعریفات منقول ہیں۔¹⁰⁹ یہ تعریف انہی الفاظ کے ساتھ امام سیوطی سے بھی

منقول ہے،¹¹ حنا بلہ نے بھی ضرورت کا یہی مفہوم بیان کیا ہے۔¹² مالکیہ میں سے شیخ دردیر نے ضرورت کو جان کی ہلاکت کے

ساتھ خاص کیا ہے¹³۔

مذکورہ بالا تمام تعریفیں صرف غذائی ضرورت پر مشتمل ہونے کی وجہ سے ناممکن ہیں اور ضرورت کے کامل مفہوم پر مشتمل نہیں ہیں۔ یہ تعریفیں ضرورت کی اس عام بنیاد کا تعین نہیں کرتیں جن کی وجہ سے انسان معمول کی حالت سے ہنگامی حالت کی طرف منتقل ہوتا ہے۔

۲۔ ضرورت کی دوسری تعریف توسع پر مبنی ہے۔ اس کے مطابق نظام حیات میں خلل پیدا کرنے والے امور ضرورت میں داخل ہیں، نظام حیات سے مراد وہ عناصر ہیں جو زندگی کے سفر میں انسان کو مدد فراہم کرتے ہیں انھی کو "مقاصد شریعت" سے تعبیر کیا جاتا ہے جس کا ذکر امام غزالی نے حسب ذیل کیا ہے:

"مخلوق کی بابت پانچ چیزیں شریعت کے ملحوظ خاطر ہیں وہ یہ کہ ان کے دین، نفس، عقل، نسل اور مال کی حفاظت ہو، پس ہر وہ چیز جس سے ان پانچوں کی حفاظت ہو سکتی ہو، مصلحت ہے"¹⁴

مقاصد شریعت کی وضاحت کے بعد امام غزالی "ضرورت" کی تعریف کی طرف اشارہ فرماتے ہوئے لکھتے ہیں:

"وَهَذِهِ الْأَصُولُ الْخَمْسَةُ حِفْظُهَا وَاقِعٌ فِي رُتْبَةِ الضَّرُورَاتِ"¹⁵

"ان پانچ بنیادی عناصر کا تحفظ ضرورت کے درجہ میں آتا ہے"

اس تعریف میں امام نے حفظ نفس سے تجاوز کر کے مقاصدِ خمسہ کا تحفظ ضرورت قرار دیا۔

ضرورت کی بے غبار اور واضح تعریف محقق شاطبی نے فرمائی ہے، ان کی عبارت حسب ذیل ہے:

"ضرورت سے مراد وہ چیز ہے جو دین و دنیا کی مصلحت کے لئے از حد ضروری ہو اس طرح کہ اس کے نہ

ہونے سے یا تو حیات ہی جاتی رہے اور یا دینی و دنیاوی امور میں درستگی کی بجائے اضطراب و بگاڑ پیدا ہو اور

آخرت میں نجات آرام اور آسائش میسر نہ ہو اور وہ بالکل گھائے میں پڑ جائے"¹⁶

شاطبی نے ضرورت کے مفہوم میں توسع اختیار کیا ہے اور اس کے دائرہ کار میں دینی و دنیاوی مصالح میں آسانی پیدا کرنے

والے امور بھی شامل کئے ہیں۔

اس دوسرے نقطہ نظر کے مطابق انسانی زندگی میں جہاں کہیں ناقابل برداشت تنگی در آئے، یہ صورتحال ضرورت

کہلائے گی۔ اصطلاحی انداز میں یوں کہا جاسکتا ہے، کہ مقاصدِ خمسہ کے تحفظ کی راہ میں پیش آنے والی شدید مشقت ضرورت ہے۔

حاجت کا لغوی و اصطلاحی مفہوم:

حاجت کے لغوی معنی:

حاجت کا مادہ "حوج" ہے، لغوی طور پر فعل "احتیاج" کا اسم مصدر ہے، ضرورت کی طرح حاجت کا واضح معنی لغات میں

نہیں ملتا، ایسا معلوم ہوتا ہے کہ اس کا کوئی مناسب مترادف ان کی نظر میں نہیں آیا۔ کتب لغت کے تتبع سے حاجت کے متعدد معانی

سامنے آتے ہیں:

۱۔ غرض، رغبت، ماربہ¹⁷

۲۔ نفس ضرورت کے لئے، جیسا کہ قاموس المحيط میں ضرورت کو حاجت کا مترادف قرار دیا گیا ہے¹⁸

۳۔ کسی چیز کی طرف احتیاج کا ہونا¹⁹

حاجت کی اصطلاحی تعریف:

اہل لغت کی طرح علمائے اصول کی عبارات بھی حاجت کے باب میں مضطرب ہیں۔ امام الحرمین نے اس کو لفظ مبہم قرار دیتے ہوئے اس کی واضح و دو ٹوک تعریف کو مشکل قرار دیا۔ لکھتے ہیں:

"حاجت ایک مبہم لفظ ہے اس میں منضبط بات کرنا مشکل ہے۔۔۔ اور یہ ممکن نہیں کہ حاجت کے باب میں ایسی عبارت لائی جائے جس سے ہم اس کو خاص اور ممیز طور پر واضح کریں جس طرح نام اور لقب سے مسٹی اور ملقب کو واضح کیا جاتا ہے زیادہ سے زیادہ یہ کہا جاسکتا ہے کہ ایسی عبارت لائی جائے جو اس کو قریب قریب اور اس کی ترتیب اس طرح واضح کر دے کہ مطلب حاصل ہو جائے۔"²⁰

شاہلی نے حاجت کی واضح تعریف کی ہے۔ لکھتے ہیں:

"حاجیات سے مراد ہے کہ اکثر اوقات حرج کا باعث بننے والی تنگی اور مقصود سے محرومی کی تکلیف سے نجات کے لئے اس کی حاجت محسوس کی جائے۔ اگر اس کی رعایت نہ کی جائے تو مکلفین فی الجملہ حرج و مشقت سے دوچار ہو جائیں لیکن مشقت اس درجے کی نہیں ہوتی جو عام طور پر مصالح عامہ میں پائی جاتی ہے۔"²¹

محقق شاہلی کی تعریف سے حاجت خاصہ کا تصور خاصا واضح ہو جاتا ہے کہ اس کی طرف احتیاج و اقتدار بغرض و وسعت و تیسیر ہوتا ہے نیز اگر بوقت حاجت اس ممنوع کا استعمال نہ کیا جائے تو مبتلابہ تنگی اور دشواری میں پڑ جائے۔ یہی تعریف شیخ ابوزہرہ نے یوں بیان کی ہے:

"(حاجت سے مراد یہ ہے) کہ اس میں شرعی حکم اصول خمسہ کی اصل سے متعلق نہیں ہوتا، بلکہ ان کی راہ میں حائل رکاوٹوں کو دور کرتا ہے یا ان مقاصد کے تحفظ کے لئے احتیاطی تدابیر کے طور پر اختیار کیا جاتا ہے۔"²²

شیخ ابوزہرہ نے محقق شاہلی کی بات کو ایک مختلف پیرائے میں بیان کر کے گویا تعریف کو بالکل بے غبار کر دیا۔ کہ مقاصد خمسہ کی راہ میں حائل رکاوٹ حاجت کہلاتی ہے۔ گویا نفس مقاصد کو پورا کرنا ضرورت اور ان مقاصد کی راہ میں حائل مشقت دور کرنا حاجت کہلاتا ہے۔

ان تعریفات کو مد نظر رکھتے ہوئے حاجت کی تعریف یوں کی جاسکتی ہے کہ تنگی و مشقت دور کرنے اور وسعت حاصل کرنے کے لئے کسی ایسے امر کی طرف احتیاج جو شرعاً محظور ہو، حاجت کہلاتا ہے۔

ضرورت اور حاجت کے درمیان فرق:

عام طور پر ضرورت و حاجت کے درمیان فرق بیان کرنے کو مشکل سمجھا جاتا ہے، وجوہ حسب ذیل ہیں:

۱۔ ضرورت و حاجت دونوں کا ایک دوسرے کی جگہ استعمال، جیسا کہ بعض اہل لغت نے کیا ہے کہ ضرورت کی وضاحت حاجت سے کردی۔

فقہاء سے بھی اس طرح کا استعمال ثابت ہے چنانچہ امام سرخسی نے دلالتہ الاقتضاء پر بحث کرتے ہوئے اکثر مقامات پر ضرورت و حاجت کو ایک دوسرے کی جگہ استعمال فرمایا ہے۔²³

قانون ضرورت: اسلامی اور مغربی نظریات کا تعارف اور مقارنہ

۲: دونوں اصطلاحات کی واضح اور دو ٹوک تعریفات کی عدم دستیابی نے بھی ان کے درمیان تفریق مشکل بنا دی ہے۔

۳: باہمی تقارب کی وجہ سے بھی فرق مشکل ہے۔ چنانچہ زرکشی لکھتے ہیں:

"اور کبھی ان کے تقارب کی وجہ سے کسی چیز کا ضرورت یا حاجت کے ساتھ متعلق ہونے میں شبہ پڑ جاتا ہے" ²⁴

امام رازی لکھتے ہیں:

"ان مراتب میں سے ہر ایک کے بارے میں کبھی گمان ہوتا ہے کہ یہ اس قسم میں سے ہیں، اور کبھی اس میں سے معلوم نہیں ہوتے، بلکہ گمانوں کے مختلف ہونے کی وجہ سے ان میں بھی اختلاف ہوتا رہتا ہے" ²⁵

عموماً فقہی ذخیرے میں ضرورت و حاجت کو اکٹھا ذکر کر دیا جاتا ہے تاہم ان کے درمیان واضح فرق موجود ہے، علامہ ابن تیمیہ کی عبارت ملاحظہ ہو:

"اکثر شرعی احکام میں ضرورت و حاجت کے درمیان فرق واضح ہے" ²⁶

مشقت کے اعتبار سے دونوں مصطلحات کے درمیان فرق کیا جاسکتا ہے، مشقت ایک اضافی شے ہے، اصولین نے اس کی کئی اقسام بیان کی ہیں۔ ایک تو وہ مشقت ہے جو لازمی طور پر احکام شریعہ کے ساتھ پائی جاتی ہے، یہ مشقت بذات خود مقصود ہے اور معمول کی مشقت یا مشقت معنادہ ہے۔ ظاہر ہے کہ بندہ اس مشقت کا مکلف ہے اور یہ احکام میں تخفیف کا باعث نہیں ہے۔ دوسری قسم کی مشقت وہ ہے جو احکام شریعہ کے ساتھ لازمی طور پر نہیں پائی جاتی۔ یہ تین قسم کی ہے ایک تو شدید درجے کی مشقت، جس کو مشقت "عظیمہ قادحہ" کے ساتھ تعبیر کیا جاتا ہے۔ ایسی مشقت کے احکام میں مؤثر ہونے میں کوئی اختلاف نہیں، دوسری بالکل معمولی درجہ کی مشقت ہے جس سے کوئی دشواری نہیں ہوتی، اس کا کوئی اعتبار نہیں، جیسے انگلی میں معمولی سی تکلیف، یا جسم میں ہلکا سا درد۔ تیسرے نمبر پر وہ مشقت آتی ہے جو ان دونوں کے درمیان ہو، جیسے ہلکا بخار، یا دانت میں نسبتاً کم درجے کا درد۔ اس مشقت کا اعتبار کرنے میں اختلاف ہے۔ جو اس کو قسم اول کے ساتھ لاحق کرتے ہیں، وہ اس کا اعتبار کر کے اس کی وجہ سے احکام میں تخفیف کے قائل ہیں اور جو قسم ثانی پر اس کو قیاس کرتے ہیں، وہ اس کا اعتبار نہیں کرتے۔ ²⁷

ضرورت و حاجت کا مدار مشقت پر ہے۔ ہر وہ مشقت جس سے ہلاکت نفس کا خدشہ ہو، یا مقاصد خمسہ میں سے کسی ایک کے ضائع ہونے کا خطرہ ہو، ضرورت کے درجے میں آئے گی اور ہر وہ مشقت جو مقاصد خمسہ پر عمل درآمد کی راہ میں تنگی پیدا کرے وہ حاجت ہے۔

عزالدین بن عبد السلام رقیق اور قریب کے نفقہ کے بیان میں کہتے ہیں کہ رقیق اگر حالت اضطرار میں ہو تو اس کا نفقہ قریب پر مقدم ہوگا، لکھتے ہیں:

"اور یہ اس وقت ہے جب رقیق مضطر ہو، ہلاکت کا اندیشہ ہو، اور قریب محتاج ہو جس کو ہلاکت کا خوف نہ ہو" ²⁸

اس عبارت میں ضمنی طور پر یہ بات بھی بیان ہو گئی کہ مضطر وہ ہوتا ہے جس کو جان کا خوف ہو، جبکہ محتاج جان کے خطرے سے محفوظ رہتا ہے۔

مشقت کی درج بالا اقسام کے تناظر میں کہا جاسکتا ہے کہ ضرب ثانی کی نوع اول ضرورت ہے۔ نوع ثانی کو تحسینیات کے درجے میں درج کیا جاسکتا ہے اور ان دونوں کا درمیانی درجہ حاجت ہے گویا کہ حاجت میں ضرورت کے مقابلے میں نسبتاً کم اور تحسینیات کے مقابلے میں زیادہ درجے کی مشقت ہوتی ہے۔ اس کا دار و مدار فقہاء پر ہے کہ وہ اس کی تعیین کس طرح کرتے ہیں؟
 ضرورت و حاجت قرآن کریم و احادیث کی روشنی میں:
 ضرورت قرآن کریم کی روشنی میں:

قرآن کریم میں لفظ ضرورت بعینہ استعمال نہیں ہوا، اسی مفہوم کے لئے اسی مادے سے قرآن کریم میں لفظ اضطرار استعمال کیا گیا ہے، پانچ مرتبہ قرآن کریم میں لفظ اضطرار استعمال ہوا ہے، ذیل میں وہ آیات درج کی جاتی ہیں:

1- "فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ"²⁹

"ہاں اگر کوئی شخص انتہائی مجبوری کی حالت میں ہو (اور ان چیزوں میں سے کچھ کھالے) جب کہ اس کا مقصد نہ لذت حاصل کرنا ہو اور نہ وہ (ضرورت کی حد) سے آگے بڑھے، تو اس پر کوئی گناہ نہیں"

یہاں اضطرار سے مراد وہی حالت ہے، جس کو ہم ضرورت کے ساتھ تعبیر کرتے ہیں، چنانچہ امام رازی اس کے ذیل میں لکھتے ہیں:

"لما حرم الله تعالى تلك الأشياء، استثنى عنها حال الضرورة"³⁰

"جب اللہ تعالیٰ نے ان تمام اشیاء کا ذکر فرمایا، تو ضرورت کی حالت کو اس سے مستثنیٰ فرمادیا"

2- "فَمَنْ اضْطُرَّ فِي مَخْمَصَةٍ غَيْرٍ مُتَجَانِفٍ لِآثِمٍ"³¹

"ہاں جو شخص شدید بھوک کے عالم میں بالکل مجبور ہو جائے (اور اس مجبوری میں ان حرام چیزوں میں سے کچھ کھالے)۔ بشرطیکہ گناہ کی رغبت کی بنا پر ایسا نہ کیا ہو"

3- "وَقَدْ فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرُّتُمُ إِلَيْهِ"³²

"حالانکہ اس نے وہ چیز تمہیں تفصیل سے بتادی ہے جو اس نے تمہارے لئے (عام حالات میں) حرام قرار دی ہے"

4- "فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَحِيمٌ"³³

"ہاں جو شخص (ان چیزوں میں سے کسی کے کھانے پر) انتہائی مجبور ہو جائے جبکہ وہ نہ لذت حاصل کرنے کی غرض سے ایسا کر رہا ہو، اور نہ ضرورت کی حد سے آگے بڑھے، تو بیشک اللہ بہت بخشنے والا، بڑا مہربان ہے"

5- "فَمَنْ اضْطُرَّ غَيْرَ بَاغٍ وَلَا عَادٍ فَإِنَّ اللَّهَ غَفُورٌ رَحِيمٌ"³⁴

"البتہ جو شخص بھوک سے بالکل بے تاب ہو، لذت حاصل کرنے کے لیے نہ کھائے، اور (ضرورت کی) حد سے آگے نہ بڑھے تو اللہ بہت بخشنے والا، بڑا مہربان ہے"

حاجت قرآن کریم کی روشنی میں:

قرآن کریم میں لفظ حاجت تین مرتبہ استعمال ہوا ہے³⁵ چونکہ مفسرین کا کام آیت کا مفہوم متعین کرنا ہے نہ کہ شرح

قانون ضرورت: اسلامی اور مغربی نظریات کا تعارف اور مقارنہ

مفردات، اس لئے اکثر مفسرین نے اس بات کی وضاحت نہیں کی کہ یہاں حاجت سے کیا مراد ہے، البتہ صاحب التخریر والتنویر نے وضاحت فرمائی ہے چنانچہ سورہ یوسف کی آیت نمبر 68 کے ذیل میں لکھتے ہیں:

"وَالْحَاجَّةُ: الْأَفْرُ الْمَرْغُوبُ فِيهِ. سَبَّحِي حَاجَةً لِأَنَّهُ مُحْتَاجٌ إِلَيْهِ"³⁶

"حاجت اس کام کو کہتے ہیں، جو انسان کو مرغوب ہو، انسان کی اس کی طرف پائی جانے والی احتیاج کی وجہ سے اس کو حاجت کہا جاتا ہے"

"وَلَا يَجِدُونَ فِي سُنْدُورِهِمْ حَاجَةً"³⁷ کے ذیل میں لکھتے ہیں:

"حاجت اصل میں حوج مصدر سے اسم ہے۔ جو احتیاج یعنی کسی چیز کی طرف اقتدار کو کہا جاتا ہے"³⁸

فقہی طور پر اصطلاحی حاجت کے اعتبار کرنے کا ان آیات میں ذکر نہیں ہے۔ قرآن کریم میں تیسیر و تخفیف کی آیات کے عموم سے حاجت کے اعتبار کرنے کا استدلال کیا جاتا ہے کیوں کہ حاجت بھی مشقت ہی کی ایک قسم ہے۔

ضرورت احادیث کی روشنی میں:

مقاصد خمسہ کا تحفظ نبی کریم صلی اللہ علیہ وسلم کی نگاہ میں بنیادی اہمیت رکھتا ہے۔ اس عنوان کے تحت وہ احادیث ذکر کی جائیں گی جن سے ثابت ہوتا ہے کہ نبی کریم صلی اللہ علیہ وسلم نے فقہ اسلامی کی اصطلاحی ضرورت کا اعتبار فرمایا ہے۔ یہاں یہ بات ملحوظ خاطر رہے کہ سرکارِ دو عالم صلی اللہ علیہ وسلم کے مندرجہ ذیل فرامین یا فیصلوں میں ضرورت کا لفظ صراحتاً موجود نہیں۔ اصطلاحات تو بعد کی پیداوار ہیں البتہ حالات وہی ہیں جو ہماری اصطلاحی ضرورت کے تحت مندرج ہوتے ہیں۔

1- حضرت جابر بن سمرہ رضی اللہ عنہ سے روایت ہے کہ حرہ کے ایک گھر والے کافی محتاج اور ضرورت مند تھے، ان کی یا کسی اور کی اونٹنی مر گئی تو نبی کریم صلی اللہ علیہ وسلم نے ان کو اس کا گوشت کھانے کی اجازت دے دی۔ (راوی نے) کہا کہ اسی (مردہ اونٹنی) نے ان کو بقیہ سردی یا بقیہ سال (مرنے سے) محفوظ رکھا۔³⁹

2- ابو واقد اللیثی رضی اللہ عنہ سے روایت ہے، وہ کہتے ہیں کہ میں نے نبی کریم صلی اللہ علیہ وسلم سے عرض کیا کہ یا رسول اللہ! اگر ہم کسی جگہ بھوک سے دوچار ہوں تو کیا مردار ہمارے لئے حلال ہو گا؟ نبی کریم صلی اللہ علیہ وسلم نے ارشاد فرمایا: اگر تمہیں صبح کھانے کو کچھ نہ ملے اور شام کے وقت پینے کو کچھ دستیاب نہ ہو اور سبزی بھی نہ ہو، جو تم کھا سکو، (یعنی کھانے کو کچھ بھی نہ ملے) تو پھر (مردار) کھا سکتے ہو۔⁴⁰

مردار کھانا ان محرمات میں سے ہے جن کی حرمت قطعی ہے لیکن مذکورہ احادیث میں لوگوں کی ضرورت کے پیش نظر نبی کریم صلی اللہ علیہ وسلم نے ان کو مردار کھانے کی اجازت مرحمت فرمائی۔

حفظ مال مقاصد خمسہ میں سے ہے، اسی طرح دوسرے شخص کی جان کو نقصان پہنچانا حرام ہے لیکن حفظ مال کی خاطر ڈاکو کی جان کی حرمت شریعت نے ختم کی، درج ذیل روایت ملاحظہ ہو:

3- حضرت سعید بن زید رضی اللہ عنہ نبی کریم صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: جو شخص اپنے مال کی حفاظت کرتے ہوئے مارا گیا وہ شہید ہے اور جو شخص اپنے مال کی حفاظت میں مارا گیا وہ شہید ہے اور جو شخص اپنے دین کی حفاظت میں مارا گیا وہ شہید ہے۔⁴¹

اس فرمان میں نبی کریم صلی اللہ علیہ وسلم نے انسانی ضروریات یا مقاصد خمسہ میں سے تین یعنی حفظ مال، حفظ

نسل، اور حفظ دین کی خاطر انسانی جان کی حرمت کو ختم فرمادیا۔

حاجت احادیث کی روشنی میں:

ذیل میں وہ احادیث درج کی جائیں گی جن سے ثابت ہوتا ہے کہ نبی کریم صلی اللہ علیہ وسلم نے انسانی حاجات کا اعتبار فرمایا ہے:

- 1- حضرت انس رضی اللہ عنہ سے روایت ہے کہ عبدالرحمن بن عوف رضی اللہ عنہ اور زبیر بن العوام رضی اللہ عنہ نے ایک جنگ کے دوران رسول اللہ صلی اللہ علیہ وسلم سے جوئیں پڑنے کی شکایت کی تو آپ صلی اللہ علیہ وسلم نے ان دونوں کو ریشم کی قمیص پہننے کی اجازت دی۔ حضرت انس رضی اللہ عنہ فرماتے ہیں کہ میں نے ان دونوں کو یہ کرتے پہنے ہوئے دیکھا ہے۔⁴²
- 2- حضرت عرفہ بن اسعد رضی اللہ عنہ سے روایت ہے کہ زمانہ جاہلیت میں کلاب کی جنگ کے موقع پر میری ناک کٹ گئی میں نے چاندی کی ناک بنوائی لیکن اس میں بدبو آنے لگی تو نبی کریم صلی اللہ علیہ وسلم نے مجھے سونے کی ناک بنانے کا حکم دیا۔⁴³

مرد کے لئے سونے اور ریشم کا استعمال از روئے شریعت حرام ہے لیکن رسول اللہ صلی اللہ علیہ وسلم نے مختلف اشخاص کو ان کی حاجت کی بنا پر اس کی اجازت عنایت فرمائی۔ اس سے یہ نتیجہ نکالا جاسکتا ہے کہ خود نبی کریم صلی اللہ علیہ وسلم نے حاجت کا اعتبار فرمایا ہے۔ یہاں اس مشقت کو حاجت سے یہ مقالہ نگار تعبیر کر رہا ہے، وجہ یہ ہے کہ جوئیں پڑجانا یا ناک میں بدبو کا پیدا ہونا مقاصد خمسہ کے ضیاع کا سبب نہیں البتہ مقاصد خمسہ میں سے حفظ جان کے حصول میں مشکل پیدا کرنے کا باعث ہیں اور مقاصد خمسہ کے حصول میں مشکل پیدا کرنے والی حالت کو حاجت سے تعبیر کیا جاتا ہے۔ واللہ اعلم

- 3- حضرت جابر بن عبد اللہ رضی اللہ عنہ سے روایت ہے، انہوں نے فرمایا کہ رسول اللہ صلی اللہ علیہ وسلم ایک سفر میں تھے آپ صلی اللہ علیہ وسلم نے ایک آدمی کو دیکھا کہ لوگ اس کے ارد گرد جمع ہیں اور اس پر سایہ کیا گیا ہے تو آپ صلی اللہ علیہ وسلم نے فرمایا کہ اس آدمی کو کیا ہوا؟ لوگوں نے عرض کیا یہ ایک آدمی ہے جس نے روزہ رکھا ہوا ہے تب رسول اللہ صلی اللہ علیہ وسلم نے فرمایا: یہ نیکی نہیں کہ تم سفر میں روزہ رکھو⁴⁴

روزہ فرض ہے لیکن سفر کی مشقت کا اعتبار کر کے مسافر کو رخصت دی گئی چونکہ یہ مشقت ضرورت سے کم درجے کی ہے کیونکہ اس میں حفظ جان کو خطرہ عام طور پر لاحق نہیں ہوتا اس لئے اس کو حاجت سے تعبیر کیا جاسکتا ہے۔

- 4- ابوالہداح بن عدی اپنے والد سے روایت کرتے ہیں کہ رسول اللہ صلی اللہ علیہ وسلم نے چرواہوں کو ایک دن کنکریاں مارنے اور ایک دن چھوڑنے کی رخصت دی۔⁴⁵

حجاج کے لئے منی میں رات گزارنا امام ابو حنیفہ اور امام احمد کے نزدیک سنت مؤکدہ ہے اور امام مالک اور امام شافعی کے ہاں واجب ہے۔ اس حدیث میں نبی کریم صلی اللہ علیہ وسلم نے چرواہوں کو ان کے عذر کی وجہ سے دو مواقع میں رخصت دی، منی میں رات گزارنے کی اور رمی کو وقت مسنون سے مؤخر کرنے کی۔⁴⁶

یہاں چرواہوں کی یہ مشقت ضرورت کے تحت مندرج نہیں کی جاسکتی، اس کو حاجت ہی کہا جاسکتا ہے۔

ضرورت و حاجت کا دائرہ کار:

پچھلے عنوانات میں واضح کیا جا چکا ہے کہ شریعت اسلامی کا مدار بے ر و تخفیف پر ہے۔ مشقت و تنگی کے پیش نظر احکام میں

قانون ضرورت: اسلامی اور مغربی نظریات کا تعارف اور مقارنہ

تخفیف کی جاتی ہے۔ خود قرآن کریم نے اس کی اساس فراہم کی ہے چنانچہ ارشاد ہے:

"فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ"⁴⁷

"ہاں اگر کوئی شخص انتہائی مجبوری کی حالت میں ہو (اور ان چیزوں میں سے کچھ کھالے) جبکہ اس کا مقصد لذت حاصل کرنا نہ ہو اور نہ وہ (ضرورت کی) حد سے آگے بڑھے تو اس پر کوئی گناہ نہیں"

اضطراری حالت میں حرام چیز سے اپنی غذائی ضرورت پوری کرنے کی گنجائش اس آیت سے معلوم ہوتی ہے۔ ہماری اصطلاح میں ضرورت اور اضطرار مترادف الفاظ ہیں۔ ضرورت اور حاجت میں مشقت کے اعتبار سے تفاوت ہوتا ہے۔ اسی طرح ممنوعات میں بھی حرمت کے درجات مختلف ہوتے ہیں۔ اب سوال یہ ہے کہ کس نوعیت کی حرمت کے لئے ضرورت کے درجے کی مشقت کا ہونا ضروری ہے اور حاجت کا وجود کہاں کافی ہے۔⁴⁸ اس کے بارے میں تین طرح کی آراء پائی جاتی ہیں:

۱۔ ایک رائے یہ ہے کہ ضرورت کی وجہ سے محرمات کی اباحت کا حکم لگایا جاسکتا ہے خواہ وہ محرمات کسی بھی قبیل سے ہوں جبکہ حاجت صرف عبادات میں تخفیف کا باعث بن سکتی ہے چنانچہ غزالیون البصائر میں ہے:

"ضرورت کا مطلب ہے مشقت کا اس درجے تک پہنچنا، جہاں ممنوع استعمال نہ کرنے کی صورت میں موت کا خدشہ ہو، یہ درجہ حرام کو جائز کر دیتا ہے اور حاجت جیسے کہ اتنی بھوک لگی ہو، کہ نہ کھانے کی صورت میں صرف تنگی کا اندیشہ ہو، ہلاکت کا خطرہ نہ ہو، اس درجے کی مشقت سے حرام حلال نہیں ہوتا، البتہ روزہ افطار کرنے کی گنجائش پیدا ہو جاتی ہے"⁴⁹

اس عبارت میں حاجت کی وجہ سے روزہ افطار کرنے کی گنجائش کا ذکر کیا گیا ہے جس سے بظاہر یہ معلوم ہوتا ہے کہ حاجت صرف عبادات میں تخفیف کا سبب بن سکتی ہے۔

۲۔ دوسری رائے یہ ہے کہ جن امور کی ممانعت منصوص ہو ان کی اباحت ضرورت کی بنیاد پر ہو سکتی ہے البتہ جو امور قیاس کی بنیاد پر ممنوع ہوں یا عمومی شرعی قواعد کے خلاف ہونے کی وجہ سے ان کو ممنوع قرار دیا گیا ہو، ان کی ممانعت حاجت کی وجہ سے بھی رفع ہو سکتی ہے۔ یہ نقطہ نظر ڈاکٹر وہبہ زحیلی کا ہے۔⁵⁰

۳۔ تیسری رائے یہ ہے کہ ضرورت چاہے انفرادی ہو یا اجتماعی، منظورات کی اباحت میں کارگر ہوتی ہے جبکہ حاجت کے موثر ہونے کے لئے اس کا اجتماعی ہونا ضروری ہے کیونکہ شریعت ہر شخص کے لئے الگ قانون نہیں بنا سکتی۔ یہ موقف شیخ مصطفیٰ الزرقا کا ہے۔⁵¹

حقیقت یہ ہے کہ حاجت کا دائرہ کار صرف عبادات تک ہی نہیں بلکہ معاملات اور جنایات میں بھی حاجت موثر ہے۔ چنانچہ شاطبی لکھتے ہیں:

"وَهِيَ جَائِزَةٌ فِي الْعِبَادَاتِ، وَالْعَادَاتِ، وَالْمُعَامَلَاتِ، وَالْجُنَايَاتِ"⁵²

"حاجت کا اجراء عبادات، عادات، معاملات اور جنایات میں ہوتا ہے"

عادات میں حاجت کے موثر ہونے کی مثال شکار کا مباح ہونا ہے۔ معاملات کے باب میں مساقات اور سلم جبکہ جنایات میں قسامہ اور عاقلہ پر دیت کے لاگو ہونے کو بطور مثال پیش کیا جاسکتا ہے۔ اس طرح غیر منصوص احکام کے ساتھ ساتھ حاجت منصوص احکام میں بھی موثر ثابت ہوتی ہے جیسے استنقراض بالرجح اور علاج کی غرض سے کشف عورت کی اجازت وغیرہ بسبب

حاجت دی گئی ہے۔ نیز شریعت میں انفرادی حاجت کا اعتبار نصوص سے ثابت ہے جیسے کہ ایک صحابی کی حاجت کی وجہ سے ان کو ریشم کے استعمال کی اجازت دی گئی۔⁵³ بنا بریں ماقبل میں درج شدہ آراء کمزور معلوم ہوتی ہیں۔

معلوم ہوا کہ حاجت عبادات، عادات، معاملات اور جنایات میں موثر ثابت ہوتی ہے خواہ انفرادی ہو یا اجتماعی نیز غیر منصوص کے ساتھ کبھی منصوص احکام میں بھی موثر ہوتی ہے۔

۳۔ چوتھا موقف یہ ہے کہ ضرورت کی وجہ سے حرام لعینہ اور حاجت کی وجہ سے حرام لغیرہ بھی مباح بن جاتا ہے۔ استاذ ابو زہرہ لکھتے ہیں:

"جہاں تک حرام لذاتہ کا تعلق ہے، وہ صرف ضرورت کی وجہ سے مباح ہوتا ہے اور حرام لغیرہ کو بجائے ضرورت کے حاجت کی وجہ سے بھی مباح کیا جاسکتا ہے"⁵⁴
ابن تیمیہ لکھتے ہیں:

"وہ محرمات جن کا کھانا پینا حرام ہے جیسے مردار اور خون، ضرورت کی وجہ سے مباح ہوتے ہیں، اور جن کی پاکیزگی کے باوجود ان کا ارتکاب حرام ہے جیسے سونا اور ریشم، وہ حاجت کی وجہ سے مباح ہوتے ہیں"⁵⁵
ایک اور جگہ لکھتے ہیں:

"جو چیز اپنی ماہیت میں خبث پائے جانے کی وجہ سے حرام ہو، اس کی حرمت زیادہ سخت ہے بہ نسبت اس کے جس میں تکبر، فخر اور اترانا پایا جاتا ہو کیونکہ یہ اتنی ہی مقدار کو حرام کرتا ہے جتنا اس کا تقاضا ہوتا ہے اور حاجت کی وجہ سے مباح بھی ہو جاتا ہے جیسے کہ خواتین کے لئے سونے اور ریشم کا استعمال زینت کی طرف ان کی حاجت کی وجہ سے مباح ہے اور مرد کے لئے حرام ہے"⁵⁶

ان دونوں عبارات پر غور کرنے سے معلوم ہوتا ہے کہ ابن تیمیہ حرام لذاتہ اور لغیرہ کے درمیان فرق کر رہے ہیں۔ خون اور مردار حرام لذاتہ کے زمرے میں آتے ہیں اس لئے ان کی اباحت کے لئے حاجت کافی نہیں بلکہ ضرورت ہی ان کے لئے مباح بن سکتی ہے۔ اسی طرح سونا اور ریشم مرد کے لئے حرام ہے لیکن چونکہ اس کی ماہیت میں خبث نہیں پایا جاتا اس لئے بوقت حاجت اس کی اجازت ہوتی ہے جیسے نبی کریم صلی اللہ علیہ وسلم نے ایک صحابی کو ان کی انفرادی حاجت کی وجہ سے اجازت دی تھی۔ اسی طرح خواتین بھی زیب و زینت کے لئے ان کی محتاج ہوتی ہیں اس لئے ان کے لئے ان دونوں اشیاء کو مباح کیا گیا۔ ابن تیمیہ لکھتے ہیں:

"فَإِنَّ مَا حُرِّمَ سَدًّا لِلذَّرِيعَةِ أَحْفَىٰ مِمَّا حُرِّمَ تَحْرِيمَ الْمَقْصَدِ"⁵⁷

"جس چیز کو سد الذرائع حرام کیا گیا ہو اس کی حرمت اس کے مقابلے میں کم درجے کی ہوتی ہے جس کو مقاصد (خمسہ کی حفاظت) کے لئے حرام کیا گیا ہو"

ایک اور جگہ لکھتے ہیں:

مَا حُرِّمَ سَدًّا لِلذَّرِيعَةِ أَيْبَحُ لِلْمَصْلَحَةِ الرَّاجِحَةِ"⁵⁸

"جس چیز کو سد الذرائع حرام کیا گیا ہو وہ مصلحت کی وجہ سے مباح کی جاسکتی ہے"

ما قبل میں ذکر کردہ وجوہات کی بنیاد پر یہ چوتھا موقف زیادہ مضبوط معلوم ہوتا ہے، کہ حرام لذاتہ کی حرمت ذاتی ہونے کی وجہ سے شدید نوعیت کی ہوتی ہے اس لئے یہ ضرورت کی وجہ سے ہی مباح بن سکتا ہے البتہ حرام لغیرہ کی حرمت سد الذرائع ہوتی

ہے اس لئے اس کو حاجت کے درجے کی مشقت بھی مباح کر سکتی ہے۔

ضرورت اور حاجت کے اعتبار کی شرائط:

فقہاء نے ضرورت اور حاجت کے تحقق کے لئے کچھ شرائط مقرر کی ہیں، جن کی بناء پر مکلف کے لئے مشقت سے آسانی کی طرف منتقل ہونا جائز ہو جاتا ہے، ان میں سے کچھ اہم شرائط درج ذیل ہیں:

1- ضرورت یا حاجت واقعاً موجود ہو یعنی محض اندیشوں کی بناء پر حرام کا استعمال جائز نہیں جب تک ہلاکت یا نقصان کا قوی خدشہ نہ ہو چنانچہ قرآن کریم نے جہاں کہیں اضطراب کا ذکر کیا ہے تو "فمن اضطرب" یعنی فعل ماضی کا استعمال کیا ہے اور فعل ماضی اگر کبھی مستقبل کے معنی میں استعمال ہو تو مستقبل میں اس امر کے وقوع کے یقینی ہونے کی طرف اشارہ کرتا ہے جیسے اللہ تعالیٰ کا قول ہے "اتنی امر اللہ" ⁵⁹ بمعنی "یقیناً اللہ کا امر آئے گا"۔

2- مضطر یا محتاج کے پاس حرام چیز کے استعمال کے علاوہ کوئی اور ذریعہ نہ ہو جس سے ضرر کو دور کر سکے۔ یہ ضابطہ قرآن کریم کے الفاظ "غیر باع" سے ماخوذ ہے جس کا مطلب یہ ہے کہ مضطر شخص اس حرام کو خواہش پوری کرنے اور لذت حاصل کرنے کے لئے نہ کھائے۔ ⁶⁰

3- ضرورت یا حاجت کی حد سے تجاوز نہ کرے یعنی جتنی مقدار میں ضرورت یا حاجت پوری ہوتی ہو اتنی مقدار میں حرام کے استعمال کی اجازت ہے۔ سیوطی لکھتے ہیں:

"مضطر صرف اتنی مقدار میں مردار کھا سکتا ہے، جس سے اس کے جسم و جان کا رشتہ برقرار رہے" ⁶¹

معروف فقہی اصول ہے:

"مَا أُبِيحَ لِلضَّرْوَرَةِ يُقَدَّرُ بِقَدْرِهَا" ⁶²

"جس کو از روئے ضرورت مباح کیا گیا ہو، وہ بقدر ضرورت ہی حلال ہوگا"

یہ تفصیل اس وقت ہے جب ضرورت انفرادی ہو، لیکن اگر اجتماعی ضرورت درپیش ہو یا حاجت اجتماعی ضرورت کے درجہ میں پہنچ چکی ہو تو اس کے بارے میں امام الحرمین کا موقف یہ ہے کہ قدر ضرورت سے زائد بھی کھا سکتا ہے البتہ تعیش کی حد تک جانے کی گنجائش نہیں ہے۔

"حرام اگر پورے زمانے اور اہل زمانہ کو اپنے احاطے میں لے لے، اور لوگوں کے لئے رزق حلال کے

دروازے بند ہوں، تو لوگ "حاجت" کے بقدر حرام میں سے لے سکتے ہیں، ایسی صورت میں ہم ضرورت

کی شرط نہیں لگائیں گے" ⁶³

امام غزالی نے بھی احیاء علوم الدین میں اس پر سیر حاصل بحث فرمائی ہے۔ ⁶⁴

5- کسی حرام کے ارتکاب کے نتیجے میں کوئی دوسرا اتنا بڑا ضرر لازم نہ آتا ہو جتنے بڑے ضرر سے بچنے کے لئے حرام کا

ارتکاب کر رہا ہے جیسے کسی کو مجبور کیا جائے کہ فلاں شخص کو قتل کرو تو اس کے لئے قتل جائز نہیں ہوگا، نہ ہی ایسی حالت میں

قانون ضرورت کا اطلاق ہو سکتا ہے۔ ⁶⁵

مغربی قانون میں نظریہ ضرورت:

مغربی قانون میں نظریہ ضرورت کا مفہوم:

مغربی قانون میں ضرورت کی اصطلاح انسان کے دفاع سے عبارت ہے۔ اس کے لئے "Defence of necessity" کی اصطلاح استعمال کی جاتی ہے۔ امریکی عدالتوں نے اپنے فیصلوں میں ضرورت کا درج ذیل مفہوم بیان کیا ہے:

- 1- ضرورت ایک ناگزیر امر ہے، مجبوری ہے اور ایسی چیز ہے جسے چھوڑا نہ جاسکے۔⁶⁶
- 2- ضرورت کا صرف یہی مفہوم نہیں کہ وہ ناگزیر ہوتی ہے بلکہ یہ ایک اضافی نوعیت کی حامل ہے۔ جو چیز ایک علاقے میں خواہش کا درجہ رکھتی ہے وہ کسی بڑے شہر میں ضرورت بھی بن سکتی ہے۔⁶⁷

مشہور ماہر قانون جتی "Chitty" کا قول ہے کہ ضرورت کسی قانون کو نہیں جانتی۔⁶⁸

جب کوئی شہری اتنا مجبور ہو جائے کہ قانون توڑنا اس کے لئے ناگزیر معاملہ بن جائے ایسی صورت حال کو مغربی قانون

"Defence of necessity" کا نام دیتا ہے۔ اس میں قانون شکن کو مجبور تصور کر کے سزا سے مستثنیٰ قرار دیا جاتا ہے۔

مغربی قانون ضرورت کی تاریخ:

مغربی قانون میں ضرورت کا تصور کافی قدیم ہے۔ تیسری صدی عیسوی میں رومی سلطنت کے معروف قانون دان "Domitus Ulpian" سے یہ نظریہ منسوب کیا جاتا ہے کہ انسانی زندگی کو بچانے کے لئے کیا جانے والا کوئی بھی کام قابل سزا نہیں ہوتا۔⁶⁹ "Cannon Law" اہل کلیسا کا بنایا ہوا مغرب کا ایک قدیم قانون ہے۔ اس قانون کا اصول ہے کہ ضرورت ناجائز کو بھی جائز کر دیتی ہے اور سزا میں کمی کا باعث ہے۔⁷⁰

"Samuel von pufendorf" سترہویں صدی کے معروف جرمن ماہر قانون، فلاسفر اور ماہر معاشیات

ہیں۔ انھوں نے قانون ضرورت کے متعدد اصول و ضوابط بیان کئے۔ ان کے بارے میں کہا جاتا ہے کہ اس موضوع پر تفصیلی گفتگو کرنے والے یہ پہلے جرمن فلاسفر تھے۔⁷¹

ضرورت کے تصور کا آغاز جدید مغربی قانون میں انیسویں صدی کے اواخر میں ہوا۔ 1884ء میں ایک بحری جہاز کی تباہی کا حادثہ پیش آیا۔ اس حادثے کے متاثرین میں چار جہازران بھی شامل تھے۔ جنہوں نے اپنی غذائی ضرورت پوری کرنے کے لئے اپنے چوتھے ساتھی، جس کی عمر 17 برس تھی، کو قتل کر کے کھالیا۔ عدالت نے کیس کی سماعت کے دوران آدم خوری کے اس جرم کو قانون ضرورت کا استثناء دینے سے انکار کیا اور مجرموں کو پھانسی کی سزا سنائی جس میں بعد میں تخفیف کر دی گئی۔⁷²

مغربی دنیا میں قانون ضرورت کی تطبیقات:

ضرورت کے اسلامی نقطہ نظر کو قرآن و حدیث کی عبارات سے ثابت کیا گیا ہے۔ مغربی قانون مجموعی طور پر وحی الہی کی روشنی سے محروم ہے۔ ان کے ہاں قانون کا ماخذ عدالتی فیصلے یا قانون ساز اداروں کی قراردادیں ہوا کرتی ہیں۔ ضرورت کے مغربی تصور کو ثابت کرنے کے لئے ہم عدالتی فیصلوں کے محتاج ہیں۔ ذیل میں مغربی دنیا کی عدالتوں کے چند کیس پیش کئے جاتے ہیں جن کی بنیاد انسانی ضرورت کو قرار دیا گیا۔

1- لارڈ ڈینگ کا فیصلہ:

لارڈ الفریڈ ڈینگ معروف مغربی ماہر قانون ہیں۔ 1971ء میں ان کی عدالت میں ایک مقدمہ پیش ہوا۔ جس میں کچھ بے گھر لوگوں نے مقامی خالی گھروں پر قابض ہونے کی کوشش کی تھی۔ عدالت نے نظریہ ضرورت کی بنیاد پر اس کیس کی سماعت

قانون ضرورت: اسلامی اور مغربی نظریات کا تعارف اور تقارن

کی اور مجرموں کے مذکورہ بالا عذر کو ضرورت ماننے سے انکار کر دیا۔ لارڈ ڈیننگ نے اس موقع پر کہا کہ اگر محض بے گھر ہونے کو ہم مجبوری سمجھ بیٹھیں تو دنیا میں کسی کا گھر محفوظ نہیں رہے گا۔ یہ اصول جرم کی دنیا کے وہ دروازے کھول دے گا جن کو بند کرنا کسی کے بس میں نہیں رہے گا۔⁷³

2- کینیڈین عدالت کا فیصلہ:

1984ء میں کچھ اسمگلرز کو لمبیا سے الار کا کچھ منشیات سمندری راستے سے لے جا رہے تھے۔ کینیڈا کے ساحل سے گزرتے وقت ان کا سامنا سمندری طوفان سے ہوا۔ مجبور ہو کر وہ کینیڈا کے ساحل پر رے۔ کینیڈا کی حدود میں منشیات رکھنے کے جرم میں گرفتار کئے گئے۔ عدالت میں پیشی کے وقت انہوں نے قانون ضرورت کا سہارا لینے کی کوشش کی کہ ہم باہر مجبوری کینیڈا کی حدود میں داخل ہوئے ہیں لیکن عدالت نے ان کو ضرورت کا استثناء دینے سے انکار کیا۔⁷⁴

3- جسٹس سائمن براؤن کا فیصلہ:

جسٹس سائمن براؤن متحدہ ریاست ہائے برطانیہ کے معروف وکیل تھے۔ بعد میں سپریم کورٹ کے جج بھی بنے۔ ان کی عدالت میں 1994ء میں ایک کیس پیش ہوا جس میں مدعا علیہ دو مرتبہ چوری کرنے کا مرتکب ہوا تھا۔ عدالت میں ملزم نے یہ موقف اختیار کیا کہ میں کچھ مالیاتی اداروں کا مقروض ہوں۔ وہ مجھے اور میرے بچے کو قرض کی عدم ادائیگی کی صورت میں نقصان پہنچانے کی دھمکیاں دے رہے تھے اس لئے مجبور ہو کر میں نے یہ چوریاں کی ہیں لہذا مجھے قانون ضرورت کا استثناء دیا جائے۔ عدالت نے ملزم کی اپیل ماننے سے انکار کیا۔ جسٹس سائمن براؤن نے اس موقع پر کہا کہ قرض خواہوں نے ملزم کو چوری کرنے پر مجبور نہیں کیا، اس نے اپنی مرضی سے قرض چکانے کے لئے چوری کی ہے لہذا قانون ضرورت کا اطلاق یہاں نہیں ہوتا۔⁷⁵

4- رابرٹ واکر کا فیصلہ:

رابرٹ واکر متحدہ ریاست ہائے برطانیہ کی سپریم کورٹ کے جسٹس رہے ہیں۔ ان کی عدالت میں 2000ء میں ایک عجیب کیس پیش ہوا۔ "JODIE" اور "MARRY" دو جڑواں بہن بھائی تھے جن کے جسم باہم پیوست تھے۔ جوڑی کی صحت بہتر تھی اور الگ زندگی بسر کر سکتا تھا۔ میری کا جسمانی دار و مدار جوڑی پر تھا، اس کے لئے جوڑی کے بغیر زندگی بسر کرنا ممکن نہیں تھا۔ میڈیکل شوہد کہہ رہے تھے کہ اگر یہ دونوں جسمانی طور پر ملے رہیں تو جوڑی پر عضلاتی دباؤ کی زیادتی کی وجہ سے دونوں کی موت چھ ماہ کے اندر واقع ہو جائے گی اور اگر الگ کرنے کے لئے آپریشن کیا گیا تو میری کی موت یقینی ہے جبکہ جوڑی ایک نارمل انسان کی سی زندگی بسر کرنے کے قابل ہو جائے گا۔

والدین نے آپریشن پر راضی ہونے سے انکار کیا تو ڈاکٹرز نے عدالتی راستہ اختیار کیا۔ عدالت نے قانون ضرورت کے تحت اس آپریشن کی جازت دی کہ اگرچہ آپریشن کے نتیجے میں میری کی جان جائے گی لیکن اس کے سوا کوئی چارہ کار نہیں ہے اور یہ دو برائیوں میں سے چھوٹی برائی ہے جو ڈاکٹرز کو اختیار کرنا پڑے گی نیز آپریشن کا مقصد میری کی موت نہیں بلکہ دونوں کو الگ کرنا ہے۔⁷⁶

پاکستان میں نظریہ ضرورت کا استعمال:

دور حاضر میں قومی سطح پر بھی قانون ضرورت کا استعمال کیا جاتا ہے جس کو "نظریہ ضرورت" سے تعبیر کیا جاتا ہے۔

چنانچہ وکی پیڈیا کا مقالہ نگار لکھتا ہے:

"حالات کو معمول پر لانے کے لئے ملکی کرداروں کے بالائے قانون اقدامات کو آئینی اساس فراہم کرنے والا تصور

نظریہ ضرورت کہلاتا ہے" ⁷⁷

عموماً ملک کے بالادست ادارے اس نظریہ کو اپنے مفاد کے لئے استعمال کرتے آئے ہیں۔ پاکستان میں اس کو متعدد بار

استعمال کیا گیا ہے، چند مثالیں درج ذیل ہیں:

1۔ مولوی تمیز الدین کیس:

1954ء میں گورنر جنرل غلام محمد نے پاکستان کی قومی اسمبلی کو تحلیل کر دیا۔ سپیکر قومی اسمبلی مولوی تمیز الدین نے

گورنر جنرل کے اس اقدام کے خلاف سندھ چیف کورٹ میں دعویٰ دائر کر دیا۔ کورٹ نے ان کے حق میں فیصلہ کیا اور اسمبلی بحال

کرنے کے احکامات جاری کئے۔ حکومت نے فیڈرل کورٹ میں اس فیصلے کو چیلنج کیا۔ چیف جسٹس منیر کی سربراہی میں پانچ ججوں

نے کیس کی سماعت کی اور کثرت رائے کے ساتھ گورنر جنرل کے اقدام کو جائز قرار دیا۔ اس فیصلے میں جسٹس منیر نے گورنر جنرل

کے خلاف آئین اقدام کو نظریہ ضرورت کی اساس فراہم کی۔ ⁷⁸

2۔ عاصمہ جیلانی کیس:

22 دسمبر 1971ء کو ملک غلام جیلانی کو حکومت کی جانب سے حراست میں لیا گیا۔ ان کی صاحبزادی عاصمہ جیلانی نے

اپنے والد کی غیر قانونی حراست کو پنجاب ہائی کورٹ میں چیلنج کیا۔ ہائی کورٹ نے ان کی یہ اپیل مسترد کر دی اور نظریہ ضرورت کے

تحت حکومت کو ملزم کے حراست میں رکھنے کا جواز فراہم کیا۔ ⁷⁹

3۔ بیگم نصرت بھٹو کیس:

17 ستمبر 1977ء کو وزیر اعظم پاکستان ذوالفقار علی بھٹو کو مارشل لاء کے ضابطے 12 کے تحت ان کی رہائش گاہ

"المرتضیٰ" لاڑکانہ سے گرفتار کیا گیا۔ مارشل لاء حکومت کے اس اقدام کو بیگم نصرت بھٹو نے عدالت میں چیلنج کیا۔ 10 نومبر

1977ء کو چیف جسٹس انوار الحق نے فیصلہ مارشل لاء انتظامیہ کے حق میں دیا اور نظریہ ضرورت کے تحت ضیاء الحق کے اس

اقدام کو جائز قرار دیا۔ ⁸⁰

مغربی اور اسلامی قانون کا ضرورت کے باب میں تقابلی جائزہ:

1۔ جب کسی شخص کی زندگی کو سخت خطرہ درپیش ہو جس کا تدارک کھانا چوری کرنے سے ہی ہو سکتا ہو تو مغربی قانون

ایسی صورت میں چوری کرنے کی اجازت دیتا ہے۔ اسلامی قانون میں بھی بوقت ضرورت چوری کرنے کی گنجائش ہے۔ حضرت

عمر رضی اللہ عنہ سے مروی ہے کہ وہ قحط والے سال چوری کی حد جاری کرنے کے حق میں نہیں تھے۔ ⁸¹

2۔ جب انسانی زندگی کسی ایسی مشکل کا شکار ہو کہ اس مشکل کا حل کسی دوسری زندگی کو نقصان پہنچائے بغیر نہ نکلتا ہو اور

وہ مشکل سے نکلنے کے لئے کسی دوسری زندگی کا نقصان کر بیٹھے تو مغربی قانون ایسے شخص کو قانون ضرورت کا استثناء نہیں دیتا

۔ اسلامی قانون بھی اس سلسلے میں یہی ہے کہ حالت اضطرار میں قتل کرنے کی گنجائش نہیں۔ ابن قدامہ نے اس پر اجماع نقل کیا

ہے۔ ⁸²

3۔ لارڈ الفریڈ ڈیننگ کے مطابق قانون ضرورت کا استعمال عمومی طور پر نہیں کیا جاسکتا کیونکہ اگر اس کو عموم فراہم کر دیا

قانون ضرورت: اسلامی اور مغربی نظریات کا تعارف اور تقارن

جائے تو انارکی اور لاقانونیت پھیلنے کا خدشہ ہے لہذا مخصوص حالات کے وقت اس قانون کا سہارا لیا جاسکتا ہے۔ وہ مخصوص حالات کیا ہیں؟ 1984ء میں کینیڈین عدالت کے ایک فیصلے میں ان کی وضاحت ملاحظہ ہو:

الف۔ خوف واضح ہو یعنی محض خطرے کے وہم پر قانون توڑنے کی اجازت نہیں۔

ب۔ جس لاقانونی کام کے کرنے پر انسان مجبور ہو اس کا کوئی قانونی متبادل موجود نہ ہو۔

ج۔ جس نقصان سے بچنے کے لئے مجبوراً غیر قانونی کام کرنا پڑ رہا ہے وہ نقصان اس غیر قانونی کام کے متناسب ہو، ایسا نہ ہو

کہ معمولی نقصان سے بچنے کے لئے کوئی بڑا غیر قانونی کام کر لیا جائے۔

یہ اصول اور اس کی تفصیلات اسلامی قانون سے مطابقت رکھتی ہیں جس کی وضاحت اسلام کے قانون ضرورت کے تحت

گزر چکی ہیں۔

اسلامی اور مغربی قانون ضرورت میں فرق:

ان مشترکات کے علاوہ مغربی اور اسلامی تصور ضرورت میں کچھ فرق موجود ہیں:

1۔ اسلامی قانون ضرورت کا ماخذ وحی الہی ہے۔ اللہ رب العزت انسان کا خالق ہے، وہ انسان کی مجبوریوں سے بخوبی واقف ہے جبکہ مغربی قانون ضرورت کا ماخذ انسانی عقل و دانش ہے۔ قانون ساز اداروں کی مقتدر قوتیں کسی زیر نظر کیس میں قانون ضرورت کے اطلاق کو جائز یا ناجائز قرار دیتی ہیں۔ یہی وجہ ہے کہ انسانی دانش سے ماخوذ قوانین میں یکسانیت اور دوام نہیں ہوتا۔

2۔ مغربی قانون ضرورت کی تشریحات کا حق قانون ساز اداروں یا جج صاحبان کو ہوتا ہے۔ وہ اپنی عقل و دانش اور گذشتہ فیصلوں کی روشنی میں قانون ضرورت کی تشریح کرتے ہیں گویا قانون کی تشریح اور تشریح کے فرائض کلی طور پر انسانی دماغ سرانجام دیتے ہیں۔ ایسی صورت حال میں قانون پر انسانی مفادات کی اثر انگیزی بدیہی ہے۔ جبکہ اسلامی قانون ضرورت کی تشریحات قرآن کریم اور نبی کریم صلی اللہ علیہ وسلم کی سنت مطہرہ کی تعلیمات کی روشنی میں فقہاء اور ماہرین قانون کرتے ہیں۔ اسلامی قوانین کی تشریح کا حق بھی انسانوں کو حاصل ہوتا ہے لیکن یہ حق محدود اور مشروط ہوا کرتا ہے۔

3۔ اسلامی قانون ضرورت میں کافی وسعت ہے اور اس کے کئی درجات ہیں۔ مجبوری کا ادنیٰ درجہ حاجت اور اعلیٰ درجہ ضرورت کہلاتا ہے۔ دونوں کے اپنے احکامات ہیں۔ مکلف کے لئے ان دونوں درجات کے تناظر میں اپنی صورت حال سمجھنا اور اس کے مطابق عمل کرنا آسان ہوتا ہے جبکہ اس کے مقابلے میں مغربی قانون ضرورت میں ان درجات کا لحاظ نہیں رکھا جاتا۔

4۔ اسلام میں قانون کے نفاذ کے لئے ترقیبی و تربیبی دونوں انداز اختیار کئے جاتے ہیں۔ انسانوں کے دل میں تقویٰ پیدا کرنا اسلام کی ہمہ وقتی پالیسی ہے۔ دل میں اللہ کا خوف ہو تو قانون ضرورت کے غلط استعمال کے تمام راستے مسدود ہو جاتے ہیں۔ مغرب کا قانونی نظام اس صفت سے محروم ہے۔ وہاں دل ایمان سے محروم ہونے کی وجہ سے خوف خدا سے خالی ہوتے ہیں جس کی وجہ سے قانون ضرورت کے غلط استعمال کے امکانات ہوتے ہیں۔

5۔ ایسے مواقع بھی انسانی زندگی میں آتے ہیں جب وہ قانونی طور پر مجبور شمار کیا جاتا ہے لیکن عزیمت پر عمل کرنے کا راستہ اس کے سامنے کھلا ہوتا ہے چنانچہ وہ مجبور ہوتے ہوئے بھی قانون ضرورت کا استثناء حاصل نہیں کرتا۔ اجر و ثواب کا حصول اس کو عزیمت پر عمل کرنا سکھاتا ہے۔ مغربی قانون اخروی ثواب کے تصور سے محروم ہے، یہی وجہ ہے کہ مغربی باشندوں کو

رخصت کے ہوتے ہوئے عزیمت پر عمل کرنے کے لئے کوئی محرک نہیں ملتا۔

درج بالا تفصیل سے ثابت ہوا کہ مغربی قانون اپنی کچھ جزئیات میں اسلامی قانون ضرورت و حاجت سے مطابقت رکھتا ہے۔ لیکن اسلامی قانون ضرورت و حاجت وحی خداوندی سے ماخوذ ہونے، وسعت اور ہمہ جہت ہونے کی وجہ سے نمایاں مقام رکھتا ہے۔

خلاصہ بحث:

درج بالا تفصیل سے ثابت ہوا کہ مغربی قانون اپنی کچھ جزئیات میں اسلامی قانون ضرورت سے مطابقت رکھتا ہے۔ جیسے زندگی کو شدید خطرہ اور مشکل درپیش ہونے کی صورت میں غیر قانونی کام کی اجازت دونوں نظام دیتے ہیں۔ بشرطیکہ اس غیر قانونی کام کا تناسب مجبوری سے کم ہو۔ نیز اس کا متبادل بھی نہ ہو۔ گویا کہ Law of proportionality کسی حد تک موثر ہے۔ البتہ مغرب کے برعکس اسلام کا قانون ضرورت مجبوری کے درجات کو ملحوظ رکھ کر رخصت دیتا ہے۔ یوں کہا جاسکتا ہے کہ اسلامی قانون ضرورت وحی خداوندی سے ماخوذ ہونے، وسعت اور ہمہ جہت ہونے کی وجہ سے مغربی قانون ضرورت پر نمایاں فوقیت رکھتا ہے۔



This work is licensed under a [Creative Commons Attribution 4.0 International License](https://creativecommons.org/licenses/by/4.0/).

حوالہ جات (References)

1-سورۃ الحج، ۸، ۷۔

Surah Al-Hajj, 78

2 بخاری، محمد بن اسماعیل البخاری، الصحیح للبخاری، دمشق، دار ابن کثیر، طبع اول ۲۰۰۲ء، کتاب الایمان، باب الدین یسر، رقم الحدیث: ۳۹، ص: ۲۰۔

Muhammad bin Isma'il Bukhari, Şahih Bukhari, (Damascus: Dar Ibn Kathir, 2002), Ḥadith: 39, 1:20.

3ایضاً: ص: ۲۰۔

Ibid., 1:20

4ایضاً: کتاب المناقب، باب صفۃ النبی صلی اللہ علیہ وسلم، رقم الحدیث: ۳۵۶۰، ص: ۸۷۔

Ibid., Kitab al Manaqib, Ḥadith:3560.

5ایضاً: کتاب الجمعہ، باب السواک یوم الجمعۃ، رقم الحدیث: ۸۸۷، ص: ۲۱۵۔

Ibid., Kitab al Jum'ah, Ḥadith:887, 1:215.

6ایضاً: کتاب الجہاد والسیر، باب ما یکرہ من التنازع، رقم الحدیث: ۳۰۳۸، ص: ۷۷۔

Ibid., Kitab al Jihad, Ḥadith:3038.

7ابن منظور، محمد بن مکرم الرویثی (م: ۱۱ھ) لسان العرب، بیروت، دار صادر، طبع: ۱۴۱۳ھ، باب الرءاء، فصل الضاد، ۴۸۳، ۴۸۲، ص: ۴۔
Ibn-e-Manzoor, Muhammad bin Mukarram, Lisān al 'Arab, (Beirut: Dar Şadir, 1414), 4:482-483.

Surah Al Baqarah, 2:173

9 سیوطی، جلال الدین عبدالرحمن بن ابی بکر (م: ۹۱۱ھ) الاشباہ والنظائر، دارالکتب العلمیہ، طبع اولیٰ، ۱۴۱۱ھ، ص: ۸۵۔

Al Sayuwti, 'Abdur Raḥman, Al Ashbah wa al Nazair, (Dar al Kutub al 'Imiyyah, 1414), p: 85.

10 حموی، ابوالعباس احمد بن محمد مکی، (م: ۱۰۹۸ھ) نمر عیون البصائر شرح الاشباہ والنظائر، دارالکتب العلمیہ، ۲۰۰۷ھ، ص: ۲۷۷۔

Al Ḥamwi, Aḥmad bin Muḥammad, Ghamz 'uyuwn Al Baṣa'ir, (Dar Kutub Al 'Imiyyah), 1:277.

11 سیوطی، جلال الدین عبدالرحمن بن ابی بکر (م: ۹۱۱ھ) الاشباہ والنظائر، دارالکتب العلمیہ، ۸۵: ۱۔

Sayuwti, 'Abdur Rahman bin Abi Bakr, Al Ashbah w Al Nazair, p: 85.

12 ابن قدامہ، ابومحمد موفق الدین عبداللہ بن احمد (م: ۲۴۰ھ) المغنی لابن قدامہ، مکتبہ قاہرہ، ۱۹۶۸م، ۵۹۵: ۸۔

Ibn Qudamah, 'Abdullah bin Ahmad, Al Mughni, (Maktabah Qahirah, 1968), 8:595.

13 دسوقی، محمد بن احمد بن عرفہ (م: ۲۳۰ھ)، حاشیہ الدسوقی علی الشرح الکبیر، دارالفکر، ۱۱۵: ۲۔

Daswuqy, Muhammad bin Ahmad, Hashyah Al Daswuqy, 2:115.

14 الغزالی، ابو حامد محمد بن الغزالی الطوسی، (م: ۵۰۵ھ) المستصفیٰ، دارالکتب العلمیہ طبع اولیٰ ۱۴۱۲ھ، ۱: ۱۷۳۔

Al Ghazali, Muhammad bin Al Ghazali, Al Mustasfa, Dar Al Kutub Al 'Imiyyah

15 ایضاً، ۳: ۲۷۷۔

Ibid., 1:274

16 شاطبی، ابراہیم بن موسیٰ (م: ۹۰ھ) الموافقات، دار ابن عفان، طبع اولیٰ ۱۴۱۷ھ، ۱۸: ۲۔

Shatiby, Ibrahiym bin Muwsa, Al Muwafaqaat, (Dar Ibn-e-'Affan, 1417), 2:18.

17 ابن منظور، ابوالفضل محمد بن مکرم (م: ۱۱ھ) لسان العرب، باب الجیم، فصل الحاء، ۲۴۲: ۲۔

Ibn-e-Manzoor, Lisān al 'Arab, 2:242.

18 فیروز آبادی، مجد الدین ابوطاہر محمد بن یعقوب (م: ۸۱۷ھ) القاموس المحیط، فصل الضاد، ۲۲۸: ۱۔

Feroz Abadi, Muhammad bin Yaqub, Al Qamuws Al Muhyit, 1:428.

19 زبیدی، محمد بن محمد (م: ۲۰۵ھ) تاج العروس، ۳۹۵: ۵۔

Muḥammad bin 'Abd al Razzaq, Taj al 'Uroos min Jawahir al Qamoos, (Dār al hidayah), 5:495

20 الجوینی، عبدالملک بن عبداللہ، (م: ۷۸۰ھ) الغیثی، دارالمنہاج، ص: ۵۳۲۔

Al Jawayni, 'Abdul Malik bin 'Abdullah, Al Ghayathi, Dar ul Minhaaj, p:532.

21 شاطبی، ابراہیم بن موسیٰ (م: ۹۰ھ) الموافقات، دار ابن عفان، طبع اولیٰ ۱۴۱۷ھ، ۲۱: ۲۔

Shatbi, Ibrahim bin Muwsa, Al Muwafaqaat, (1417), 2:21.

22 ابوزہرہ، محمد ابوزہرہ، (م: ۱۹۷۳م)، اصول الفقہ، دارالفکر العربی، ص: ۱۷۱۔

Abu zuhrah, Muhammad, Usool Al Fiqh, Dar ul Fikr Al 'Arabi, p:371.

23 سرخسی، شمس الائمہ محمد بن احمد، (م: ۴۸۲ھ)، اصول السرخسی، بیروت، دار المعرفہ، ۲۳۸: ۱۔

Muḥammad bin abi sahal, 'uṣool al Sarakhsy, (Beurit:Dar ul M'arifah), 1:248.

24 زکاشی، بدر الدین محمد بن عبداللہ (م: ۷۹۴ھ) البحر المحیط فی اصول الفقہ، دارالکتب العلمیہ، طبع اولیٰ ۱۴۱۳ھ، ۳۶۹: ۷۔

Zarkashy, Badr ud Deen Muhammad bin 'Abdullah, Al Bahr Al Muhyit fi Usool Al Fiqh, (Dar ul Maktaby, 1414), 7:269.

25 فخر الدين رازي، ابو عبد الله محمد بن عمر (م: ٦٠٦هـ) المحصول، مؤسسة الرسالة، طبع ثالثه، ١٣١٨هـ، ٥١٦: ١-
Razi, Fakhr ud Deen Muhammad bin Umar, Al Mahsool, Beirut: Mua'ssat al Beirut: Mua'ssat al Risalah, 3rd Edition), 1:516.

26 ابن تيمية، تقى الدين ابو العباس احمد بن عبد الحليم، مجموع الفتاوى، المدينة المنورة، مجمع الملك فهد، ١٣١٦هـ، ٥٦٤: ٢١-
Ahmad bin 'Abd al Halym, Ibn e Tymiyah, Majmoo' al Fatawa, (Majma' al Malik Fahad, 1416), 21:567.

27 عز بن سلام، عز الدين عبد العزيز بن عبد السلام، قواعد الاحكام في مصالح الانام، القاهرة، مكتبة الكليات الازهرية، ط ١٣١٣هـ، ٩: ٢-
I'zz bin Salam, Qawa'id Al Ahkam fi Masaleh Al Anam, (Cairo: Maktaba Al Kulliyat Al Azhariyyah, 1414), 2:9.

28 ايضاً، ٦٨: ١-

Ibid., 1:68.

29 سورة البقرة، ٤٣

Surah Al Baqarah, 2:173.

30 رازي، فخر الدين ابو عبد الله محمد بن عمر، مفتاح الغيب، بيروت، دار احياء التراث العربي، طبع ثالث ١٣٢٠هـ، ١٩٣: ٥-
Razi, Fakhar ud Din, Muhammad bin U'mar, Mafayteḥ ul Ghayb, (Beirut: Dār Iḥyā' al turath al 'Arabi , 1429), 5:193.

31 سورة المائدة، ٣-

Surah Al Ma'edah, 5:3.

32 سورة الانعام، ١١٩-

Surah Al An'am, 6:119

33 سورة الانعام، ١٣٥-

Surah Al An'am, 6:145

34 سورة النحل، ١١٥-

Surah Al Naḥal, 16:115

35 سورة يوسف، ٦٨: ١٢- سورة غافر، ٨٠: ٤٠- سورة الحشر، ٩: ٥٩-

Surah Yuwsaf, 12:68, Surah Ghafir, 40:80, Surah Al Ḥashar, 59:9

36 ابن عاشور، محمد الطاهر بن محمد بن محمد الطاهر (م: ١٣٩٣هـ) التحرير والتنوير، تونس، الدار التونسية للنشر، ط ١٩٨٣هـ، ٢٥: ١٣-
Ibn A'shuwr, Muḥammad Tahir bin Muḥammad, Al Taḥriyr w Al Tanviyr, (Al Dar Al Tiywnasiyyah lil Nashar, 1984), 13:25

37 سورة الحشر، ٥٩-

Surah Al Ḥashar, 59:9

38 ابن عاشور، محمد طاهر بن محمد (م: ١٣٩٣هـ)، التحرير والتنوير، ٩٢: ٢٨-

Ibn A'shuwr, Muḥammad Tahir bin Muḥammad, Al Taḥriyr w Al Tanviyr, 28:92

39 ابن حنبل، ابو عبد الله احمد بن محمد، مسند مؤسسة الرسالة، ط الأولى، ٢٠٠١، رقم الحديث: ٣٣، ٢٠٨١٥، ٣١١: ٣١-
Ahmad bin Ḥanbal, Al Musnad, (Beirut: Mua'ssat al Risalah, 2001), 34:411, Ḥadith: 20815

40 ابن حنبل، ابو عبد الله احمد بن محمد، مسند مؤسسة الرسالة، ط الأولى، ١٣٢١هـ، رقم الحديث: ٢١٨٩٨، ٢٢٤: ٣٦-

Ahmad bin Ḥanbal, Al Musnad, (Beirut: Mua'ssat al Beirut: Mua'ssat al Risalah, 1421), Ḥadith No: 21898, 36:227.

قانون ضرورت: اسلامی اور مغربی نظریات کا تعارف اور مقارنہ

- 41 ابو داؤد، سلیمان بن اشعث السجستانی (م: ۲۷۵ھ)، سنن ابی داؤد، رقم: ۴۷۷۲، باب فی قتال اللصوص، ۲:۲۳۶۔
Abi Dawood, Suluman bin Ash'ath, Sunan abi Dawood, Ḥadith: 4772, 4:246
- 42 ترمذی، محمد بن عیسیٰ الترمذی، (م: ۲۷۹ھ)، سنن الترمذی، باب ماجاء فی الرخصة فی لبس الحریر، ۳:۲۷۰۔
Muḥammad bin I'ysa, Sunan' al Tirmidhi, 3:270
- 43 ایضاً، باب ماجاء فی شد الاثنان بالذهب، رقم الحدیث: ۲۹۲، ۳:۲۷۰۔
Ibid., Ḥadith: 1770, 3:292.
- 44 القشیری، مسلم بن حجاج (م: ۲۶۱ھ) الصحیح المسلم، کتاب الصوم، باب جواز الصوم والفطر، رقم الحدیث: ۱۱۱۵، ص: ۳۹۸۔
Muslim bin Al ḥajjaj, Al Ṣaḥyḥ, Ḥadith: 1115, p:498
- 45 ترمذی، محمد بن عیسیٰ الترمذی (م: ۲۷۹ھ)، سنن الترمذی، باب ماجاء فی الارخصة للرعاء، ۲:۲۸۱۔
Muḥammad bin I'ysa, Sunan' al tirmidhy, 2:281
- 46 بنوری، محمد یوسف (م: ۱۳۹۷)، معارف السنن شرح سنن الترمذی، ایچ ایم سعید کمپنی کراچی، ۶:۴۰۹۔
Binawriy, Muḥammad Yusuf, M'arif Al Sunan, (Karachi: H.M Sa'iyd Company, 6:409
- 47 سورة البقرة، ۲:۱۷۳۔
Surah Al Baqarah, 2:173
- 49 حموی، احمد بن محمد مکی، (م: ۱۰۹۸ھ)، غمز عیون البصائر فی شرح الاشباہ والنظائر، ۲:۲۷۷۔
Al Ḥamwy, Aḥmad bin Muḥammad, Ghamz U'yuw'n Al BaṢa'r, (Dar Kutub Al 'Imiyyah), 1:277.
- 50 زحیلی، دکتور وهب الزحیلی، (م: ۲۰۱۵ء)، نظریة الضرورة الشرعیة، ص: ۲۷۳۔
Zhyly, Dr. Wahbah al Zhyly, Nzryah al Drwrah al Shr'ayyah, p:274
- 51 الزرقاء، شیخ مصطفیٰ احمد، (م: ۱۴۲۰ھ)، المدخل الفقی العام، ص: ۱۰۰۷، ۱۰۰۶۔
Al Zrq'a', Shykh Mustfya Aḥmd, Almdkhl Alfqhy Al'am, p:1006-1007
- 52 الشاطبی، ابراہیم بن موسیٰ (م: ۷۹۰ھ)، الموافقات، ۲:۲۱۔
Al Shatby, Abrahym bn Muwsa, Al Mwafqat, 2:21
- 53 ترمذی، محمد بن عیسیٰ (م: ۲۷۹ھ)، سنن الترمذی، باب ماجاء فی الرخصة فی لبس الحریر، ۳:۲۷۰۔
Tirmidhy, Muḥammad bn I'ysa, Sunan' al Tirmidhi, 3:270
- 54 ابوزہرہ، محمد ابوزہرہ، اصول الفقہ، دار الفکر العربی، ص: ۳۵۔
Abw Zuhrah, Muḥammad abw Zuhrah, AṢuwl Al fiqh, Dar al Fikr al'Arby, p:45
- 55 ابن تیمیہ، تقی الدین ابو العباس احمد بن عبد الحلیم (م: ۷۲۸ھ) مجموع الفتاویٰ، ۳۲:۲۱۰۔
Abn Tymiyah, Tqy al Din Abw Al 'Abbas Aḥmd bn 'Abd al ḥlym, Mjmw'e al Fatawy, 32:210
- 56 ایضاً، ۲۱:۸۲۔
Ibid., 21:82
- 57 ابن قیم الجوزیہ، شمس الدین محمد بن ابی بکر، اعلام الموقعین عن رب العالمین، بیروت، دار الکتب العلمیہ، ط الأولى ۱۴۱۱ھ، ۱۰:۱۰۔
Abn Qayym al Jwziah, Shams al Din Muḥammad bin Abi Bakar, A'lam al Muwaqqi'in'an Rab al 'Alamin, (Beurit: Dar al Kutub al E'Imiyyah, 1411), 2:107
- 58 ایضاً، ۱۰۸:۲۔
Ibid., 2:108
- 59 سورة النحل، ۱۶۔

Surah Al Nahal, 16:1

60 ہاشمی، محمد طفیل ہاشمی، اسلامی شریعت مقاصد اور مصالح، ادارہ تحقیقات اسلامی اسلام آباد، ص: ۲۹۸۔

Hashmi, Muhammad TfyI Hashmi, Islami Shriy'at: Maqasid awr Masalih, Idarah Thqyqat Islami, Islamabad, p:298

61 سیوطی، جلال الدین عبدالرحمن (م: ۹۱۱ھ) الاشباہ والنظائر، ص: ۸۴۔

Sywyty, Jlal al Din E'bd al Rhmān, al Ashbah w al Nza'er, p:84

62 حموی، احمد بن محمد مکی (م: ۱۰۹۸ھ)، غمز عیون البصائر، ۲: ۲۷۶۔

Al Hamwy, Ahmad bin Muhammad, Ghamz 'ywn Al Basa'er, 1:276.

63 امام الحرمین الجویزی، ضیاء الدین عبدالملک بن عبداللہ (م: ۷۸۰ھ)، الغیاتی، ص: ۵۳۱۔

Al Jawayniy, Imam al Haramayn, 'Abdul Malik bin 'Abdullah, Dīya' al Din, al Ghyathiy, p:531

64 غزالی، ابو حامد محمد بن محمد (م: ۵۰۵ھ) احیاء علوم الدین، بیروت، دار المعرفہ، ۹۶: ۲۔

Ghzali, Abu Hamid Muhammad bin Muhammad, Iḥya' U'luwm al Din, (Beurit:Dar al Ma'rifah), 2:96

65 ابن قدامہ المقدسی، موفق الدین عبداللہ بن احمد (م: ۶۲۰ھ)، المعنی لابن قدامہ، مکتبۃ القاہرہ، ۴۲۰: ۹۔

'Abdullah bin Ahmad, Al Mughni, (Cairo: Maktabat al Qahirah),9:420

66 Words and Phrases, 28:437

بحوالہ اسلامی نظریہ ضرورت از ڈاکٹر عبدالملک عرفانی، اسلام آباد، شریعہ اکیڈمی، طبع: اول، ص: ۲۳۳۔

I'rfany, Dr. 'Abdul Malik, Islamy Nazriyah Darwrat , (Islamabad: Shrey'ah Academy, 1st Editon), p:233

67 ایضاً: ۲۳۴۔

Ibid., 234

68 P L D 1955 F C 43- 5

نیز دیکھئے محولہ بالا کتاب، ص: ۲۳۵۔

69 Ghanayim, Khalid Ghanayim, Excused necessity in western legal philosophy, Canadian journal of law and jurisprudence, vol xix, No.1, jaunuary 2006, p:32

70 ایضاً۔

Ibid.

71 ایضاً: ص: ۳۶۔

Ibid., 36

72 Trial of Regina v Dudley & Stephens 14 Q B D 273 D C(1884).

73 W L R 467, (1971), see also: A E R 1752, (1971).

74 Perka v the Queen, 2 SCR 232 (1984)

75R V Cole (1994) Crim.LR 582.

76Re A (children) (Conjoined Twins: Surgical Separation) 4 A E R 961(2000)

77 Wikipedia, Doctrine of necessity, Seen date: 5th January, 2018

78 Federation of Pakistan v. Maulvi Tamizuddin Khan, PLD 1955 FC 435

79 ASMA JILANI. Vs. GOVERNMENT OF THE PUNJAB, PLD 1972 SC 139

80 Begum Nusrat Bhutto, v/s Chief Of Army Staff and Federation of Pakistan, P L D 1977 SC 657, for further details see: Doctrine of necessity application in Pakistan , Nasrullah Virk, international J.SOC.SCI education, 2012, volume 2, issue 2

81 ابن قدامہ، موفق الدین عبداللہ بن احمد (م: ۶۲۰ھ)، المغنی لابن قدامہ، مکتبۃ القاہرہ، ط، ۱۳۶: ۹، ۱۹۶۸۔
'Abdullah bin Ahmad, Al Mughni, (Cairo: Maktabah al Qahirah),9:136,
Ghanayim, Excused Necessity in western legal philosophy, p:33.

82 ابن قدامہ المقدسی، موفق الدین عبداللہ بن احمد (م: ۶۲۰ھ)، المغنی لابن قدامہ، مکتبۃ القاہرہ، ۳۲۰: ۹۔
'Abdullah bin Ahmad, Al Mughni, (Cairo: Maktabah al Qahirah),9:420